

केरल में भारी बारिश, जलस्तर बढ़ने की आशंका के कारण पत्तनमथिट्टा में अलर्ट जारी

दक्षिण भारत राष्ट्रमत
dakshinbharat.com

तिरुवनंतपुरम/भाषा। केरल के कई इलाकों में भारी बारिश हुई और सोमवार को जारी भारत मौसम विज्ञान विभाग (आईएमडी) के आंकड़ों के अनुसार राज्य के तीन मौसम केंद्रों पर 100 मिलीमीटर से अधिक बारिश दर्ज की गई। वहीं अधिकारियों ने दक्षिणी जिले पत्तनमथिट्टा में हालात बिगड़ने की चेतावनी भी दी। केरल के पर्यटन मंत्री पी सी विष्णुनाथ के कार्यालय ने बताया कि शबरिमला इलाके में भारी बारिश से जिले में विंताजनक स्थिति पैदा हो गई है और रात्री तथा आस-पास के इलाकों में जलस्तर बढ़ने की आशंका है।

मंत्री के कार्यालय ने बताया कि विष्णुनाथ पत्तनमथिट्टा में ही हैं और आपदा प्रबंधन तथा राहत कार्यों की अगुवाई कर रहे हैं। मंत्री के कार्यालय के अनुसार उन्होंने अराणमुला के विधायक अभिन वर्को, सरकारी अधिकारियों और



अन्य निर्वाचित प्रतिनिधियों के साथ कोझेनचेरी में हालात का जायजा लिया। इस बीच, अधिकारियों ने बताया कि जिले के मुझियार बांध का एक फाटक 15 सेंटीमीटर तक खोला गया क्योंकि वहां जलस्तर खतरे के निशान तक पहुंच गया था। उन्होंने कक्काडार और पंपा नदियों के किनारे रहने वाले लोगों को सतर्क रहने की

सलाह दी। उन्होंने कहा कि मुझियार के अलावा, बिजली पैदा करने वाले अन्य बड़े बांधों - जैसे इडुक्की में कल्लारकुट्टी, एराड्यार और लोअर पेरियार, विशूर में पोरिंगलकुथु और कोझिकोड में कुट्टियाडी में भी जलस्तर खतरे के निशान तक पहुंचने की स्थिति में है। बारिश के कारण मलप्पुरम के पनाक्कड में एक निर्माण स्थल पर

भूस्खलन भी हुआ। ऐसी सूचना है कि यह जगह राज्य के उद्योग मंत्री पी.के. कुन्हालीकुट्टी के आवास के निकट थी। भूस्खलन से किसी की जान नहीं गई लेकिन इसके कारण निर्माण स्थल के पास मुख्य मार्ग पर यातायात बाधित हो गया। टीवी चैनलों पर दिखाए गए दृश्यों में बचाव कार्यों में मदद के लिए कोल्लम से मछली पकड़ने वाली

नौकाएं सड़क मार्ग से पत्तनमथिट्टा के अराणमुला ले जाई जाती दिख रही हैं, जहां बाढ़ आई है। निचले इलाकों में रहने वाले लोगों को सुरक्षित जगहों पर जाने की सलाह दी गई है क्योंकि रात भर हुई भारी बारिश से संवेदनशील इलाकों में बाढ़ का खतरा बढ़ गया है।

केरल में लगातार हो रही भारी बारिश के मद्देनजर कई जिलाधिकारियों ने सोमवार को सभी शिक्षण संस्थानों में अवकाश की घोषणा की। इस बीच, मुख्यमंत्री पी.डी. सतीशन ने पूरे केरल में बारिश की स्थिति की समीक्षा के लिए सुबह 10 बजे जिलाधिकारियों की एक ऑनलाइन बैठक बुलाई। आईएमडी के अनुसार, दो अगस्त की सुबह साढ़े आठ बजे से तीन अगस्त की सुबह साढ़े पांच बजे के बीच दर्ज किए गए बारिश के आंकड़ों से पता चलता है कि पत्तनमथिट्टा के वैंकुरिजी में सबसे अधिक 104.5 मिलीमीटर बारिश हुई, इसके बाद इडुक्की के उडुंबन्नूर में 103.0 मिलीमीटर और इडुक्की के चेत्थुनी में 101.5 मिलीमीटर बारिश दर्ज की गई।



कारगिल में बादल फटने और भारी बारिश से अचानक आई बाढ़, सड़क संपर्क बाधित

दक्षिण भारत राष्ट्रमत
dakshinbharat.com

जम्मू/कारगिल/भाषा। केंद्र शासित प्रदेश लद्दाख में भारी बारिश और बादल फटने की घटनाओं के कारण कारगिल क्षेत्र के कई हिस्सों में अचानक बाढ़ आ गई, जिससे बुनियादी ढांचे को नुकसान पहुंचा, सड़क संपर्क बाधित हो गया। अधिकारियों ने सोमवार को यह जानकारी दी। अधिकारियों ने बताया कि रविवार शाम कारगिल जिले के हरदास और तुमैल गांवों में भारी बारिश के कारण अचानक बाढ़ आ गई, जिससे रियायशी इलाकों में पानी भर गया तथा सड़कों और अन्य सार्वजनिक बुनियादी ढांचे को नुकसान पहुंचा। अचानक आई बाढ़ के कारण सेना, पुलिस तथा नागरिक प्रशासन को राहत एवं बचाव अभियान चलाना पड़ा। उन्होंने बताया कि स्थानीय प्रशासन और आपदा राहत दल तुरंत प्रभावित क्षेत्रों में पहुंचे तथा नुकसान का आकलन करने और

राहत अभियान शुरू करने में जुट गए। सेना ने कहा कि हरदास के गुंड इलाके में बादल फटने के बाद अचानक आई बाढ़ से सड़क संपर्क टूट गया और कई लोग फंस गए। इसके बाद 'फॉरएवर इन ऑपरेशंस' डिवीजन के जवानों ने तत्काल राहत एवं बचाव अभियान शुरू किया। सेना के अधिकारियों ने बताया कि जवानों ने प्रभावित ग्रामीणों को सुरक्षित स्थानों पर पहुंचाया, उन्हें प्राथमिक उपचार उपलब्ध कराया तथा प्रतिकूल मौसम के बीच पेयजल, आवश्यक सामग्री और भोजन वितरित किया। उन्होंने बताया कि एक अन्य क्षेत्र में सेना ने नागरिक प्रशासन के साथ मिलकर मलबा हटाने तथा सड़कों, जलापूर्ति और बिजली व्यवस्था बहाल करने में सहायता की, ताकि प्रभावित गांवों में राहत कार्य सुचारु रूप से चल सके।

पुलिस ने बताया कि शनिवार को मिनामार्ग के निकट मिना-2 क्षेत्र में बादल फटने के कारण अचानक बाढ़ और भूस्खलन हुआ, जिससे करीब 20 लोगों वाले

बकरवाल परिवारों के चार अस्थायी आश्रय प्रभावित हुए। उन्होंने बताया कि मिनामार्ग पुलिस चौकी के कर्मियों ने राहत अभियान चलाकर सभी प्रभावित परिवारों को सुरक्षित स्थानों पर पहुंचाया। पुलिस के अनुसार, बाढ़ के तेज बहाव में एक कार बह गई, हालांकि उसमें सवार सभी लोग सुरक्षित बच निकले। अधिकारियों ने बताया कि भूस्खलन और मलबा आने के कारण द्रास-श्रीनगर राष्ट्रीय राजमार्ग पर यातायात अस्थायी रूप से रोक दिया गया है और मार्ग बहाल करने का काम जारी है।

पुलिस ने यात्रियों, पर्यटकों और स्थानीय लोगों से मौसम सामान्य होने तक उफनते नालों, जलाधारों तथा बाढ़ संभावित क्षेत्रों को पार नहीं करने की सलाह दी है। अधिकारियों ने बताया कि द्रास के उपायुक्त इम्तियाज काचो ने मटायन और पंद्रास गांवों का दौरा कर स्थिति का जायजा लिया, विकास संबंधी आवश्यकताओं की समीक्षा की और स्थानीय लोगों से बातचीत की।

पिछले दो साल में लंबित जीएसटी रिफंड के मामलों की संख्या काफी कम हुई है : सरकार



दक्षिण भारत राष्ट्रमत
dakshinbharat.com

नई दिल्ली/भाषा। सरकार ने सोमवार को लोकसभा को बताया कि 31 मार्च, 2026 तक पिछले दो सालों में लंबित जीएसटी रिफंड दावों की संख्या काफी कम हो गई है।

वित्त राज्य मंत्री पंकज चौधरी ने लोकसभा में एक प्रश्न के लिखित उत्तर में कहा कि 31 मार्च, 2026 तक लगभग 164 करोड़ रुपये की रिफंड राशि वाले 64 दावे 60 दिन से अधिक समय तक लेकिन 90 दिन से कम समय तक लंबित थे। मंत्री ने कहा कि वित्त वर्ष 2023-24 के आखिर में 274 करोड़

रुपये की रिफंड राशि वाले 907 दावों से वित्त वर्ष 2024-25 तक 246 करोड़ रुपये के रिफंड राशि वाले 374 दावे काफी कम हैं। जवाब के अनुसार 90 दिन से ज्यादा समय से लंबित जीएसटी रिफंड के मामलों को देखें तो 31 मार्च, 2026 तक 64 करोड़ रुपये के दावे वाले मामलों की संख्या घटकर 110 हो गई है।

चौधरी ने कहा कि रिफंड क्लेम की प्रक्रिया में देरी मुख्य रूप से दरतावेज जमा करने में देरी और करदाताओं द्वारा उन्हें जारी किए गए नोटिस के जवाब जमा करने में देरी, तथा करदाताओं द्वारा रिफंड क्लेम को लंबित रखने के लिए किए गए अनुरोधों के कारण होती है। उन्होंने कहा कि ऐसा इसलिए होता है ताकि उनके रिफंड क्लेम के संबंध में जारी किए गए कारण बताओ नोटिस, अगर कोई हो, के लिए अतिरिक्त दरतावेज और विवरण जमा करने के लिए समय मांगा जा सके, और कुछ मामलों में प्रणाली से जुड़ी समस्याएं भी होती हैं।



पलक्कड़ में खाई में गिरी रोडवेज बस, कई यात्री घायल

पलक्कड़/भाषा। केरल के पलक्कड़ जिले में नेम्नारा के पास पोतुडी में सोमवार को केरल राज्य सड़क परिवहन निगम की एक बस सड़क से फिसलकर खाई में गिर गई, जिससे कई यात्री गंभीर रूप से घायल हो गए। पुलिस ने यह जानकारी दी। यह हादसा सुबह करीब साढ़े नौ बजे उस समय हुआ जब रोडवेज की यह बस नेल्लियामपति से नेम्नारा की ओर जा रही थी। पुलिस ने बताया कि बस खाई में गिरने के बाद पेड़ों के बीच अटक गई, जिससे वह गहराई में गिरने से बच गई। इस हादसे में कई यात्रियों को चोटें आई हैं, जिनमें से तीन की हालत गंभीर बताई जा रही है। पुलिस के अनुसार, दुर्घटनास्थल पर एक महिला अचेत अवस्था में मिली जिसकी हालत बेहद नाजुक बताई जा रही है।

पुरी रथ यात्रा को यूनेस्को की सूची में शामिल कराने के लिए ओडिशा ने केंद्र से मांगा सहयोग

दक्षिण भारत राष्ट्रमत
dakshinbharat.com

भुवनेश्वर/भाषा। ओडिशा सरकार ने पुरी की भगवान जगन्नाथ रथ यात्रा को यूनेस्को की मानवता की अमूर्त 'सांस्कृतिक धरोहर' सूची में शामिल कराने के लिए केंद्र सरकार से सहयोग मांगा है। अधिकारियों ने सोमवार को यह जानकारी दी। अधिकारियों ने बताया कि मुख्यमंत्री मोहन चरण माझी ने श्री जगन्नाथ मंदिर प्रशासन (एसजेटीए) के प्रस्ताव को केंद्र सरकार को भेजते हुए केंद्रीय संस्कृति एवं पर्यटन मंत्रालय से अनुरोध किया है कि इस नामांकन को प्राथमिकता के आधार पर आगे बढ़ाने के लिए आवश्यक सहयोग और हस्तक्षेप किया जाए।

मुख्यमंत्री ने एक अगस्त को केंद्रीय संस्कृति एवं पर्यटन मंत्री गजेंद्र सिंह शेखावत को लिखे पत्र में कहा कि रथ यात्रा केवल एक धार्मिक उत्सव नहीं, बल्कि एक कालजयी सभ्यतागत परंपरा है। उन्होंने पत्र में कहा, "भगवान जगन्नाथ की रथ यात्रा केवल एक धार्मिक पर्व नहीं है बल्कि यह एक कालजयी सभ्यतागत परंपरा है जो भारत की समृद्ध सांस्कृतिक विविधता, समावेशिता, आध्यात्मिकता, शिल्पकला, संगीत, नृत्य और सामुदायिक सहभागिता का प्रतीक है।"



मुख्यमंत्री ने कहा कि सदियों पुराना यह उत्सव दुनिया भर से लाखों श्रद्धालुओं और पर्यटकों को आकर्षित करता है तथा भारत की जीवंत सांस्कृतिक विरासत के सबसे स्थायी प्रतीकों में से एक है। उन्होंने कहा कि यूनेस्को की अमूर्त सांस्कृतिक धरोहर सूची में इसके शामिल होने से भारत की समृद्ध अमूर्त सांस्कृतिक परंपराओं को वैश्विक पहचान मिलेगी तथा इनके संरक्षण और भावी पीढ़ियों तक संवर्धन में महत्वपूर्ण योगदान मिलेगा। माझी ने केंद्रीय मंत्री को अवगत कराया कि श्री जगन्नाथ मंदिर प्रशासन निर्धारित प्रारूप में सभी आवश्यक दस्तावेज पहले ही जमा करा चुका है।

मुख्यमंत्री ने यह भी कहा कि इस प्रक्रिया के दौरान यदि मंत्रालय को किसी अतिरिक्त जानकारी या सहायता की आवश्यकता होगी तो ओडिशा सरकार और श्री जगन्नाथ मंदिर प्रशासन हरसंभव सहयोग देने के लिए तैयार हैं। इस वर्ष 16 से 27 जुलाई के बीच आयोजित वार्षिक पुरी रथ यात्रा में 50 लाख से अधिक लोगों ने भाग लिया।

एथनॉल मिश्रित ईंधन के खिलाफ कांग्रेस का प्रदर्शन, कई हिरासत में



दक्षिण भारत राष्ट्रमत
dakshinbharat.com

नागपुर/भाषा। युवा कांग्रेस के कार्यकर्ताओं ने सोमवार को ई-20 ईंधन के मुद्दे को लेकर नागपुर में विरोध प्रदर्शन किया और केंद्रीय मंत्री नितिन गडकरी के आवास का घेराव करने के लिए मार्च निकाला। हालांकि, पुलिस ने उन्हें रास्ते में ही रोक दिया, जिसके बाद कई प्रदर्शनकारियों को हिरासत में ले लिया गया।

यह 'मोर्चा' शहर के महाल स्थित चितवनसि पाक चौक से गडकरी के निजी आवास तक निकाला गया। इस दौरान युवा कांग्रेस के कार्यकर्ताओं ने ई-20 ईंधन की व्यावहारिक उपयोगिता पर सवाल उठाते हुए नारेबाजी की। केंद्रीय मंत्री के आवास के पास बड़ी संख्या में पुलिस बल तैनात किया गया था और रास्ते में अवरोधक लगाए गए थे। इसके बावजूद प्रदर्शनकारियों ने आगे बढ़ने के लिए अवरोधक पार करने की कोशिश की। पुलिस अधिकारियों ने बताया कि कई कांग्रेस कार्यकर्ताओं को हिरासत में लिया गया। कांग्रेस ई-20 ईंधन के

मुद्दे पर नितिन गडकरी को लगातार निशाने पर ले रही है। पार्टी का कहना है कि 29 जुलाई को संसद में ई20 पेट्रोल के देशव्यापी क्रियान्वयन पर केंद्रीय सड़क परिवहन एवं राजमार्ग मंत्री नितिन गडकरी द्वारा दिए गए जवाब से समाधान के बजाय और अधिक सवाल खड़े हुए हैं।

कांग्रेस महासचिव जयराम रमेश ने सोमवार को कहा कि गडकरी का दावा है कि वर्षों तक वैज्ञानिक परीक्षण करने के बाद ही ई-20 पेट्रोल लागू किया गया है और इससे वाहनों को व्यापक स्तर पर नुकसान पहुंचने का कोई प्रमाण नहीं है, सिवाय तेल सोशल मीडिया मंच 'एक्स' पर एक पोस्ट में कहा, "लेकिन पिछले कई महीनों से देशभर के उपभोक्ता और मैकेनिक माइलेज, इंजन के प्रदर्शन में गिरावट, वाहनों पर ई20 के दीर्घकालिक प्रभाव, इंजन की अनुकूलता, ठंडे मौसम में स्टार्ट होने में दिक्कत, 2023 से पहले बने वाहनों में तेजी से घिसावट, पुराने वाहनों में फ्यूल इंजेक्टर जाम होने, ईंधन पाइपों में जंग लगने तथा रबर के पुर्जों में दरार आने जैसी समस्याओं की शिकायत कर रहे हैं।"



नीट पेपर लीक प्रदर्शनों में शामिल छात्रों के खिलाफ प्राथमिकी वापस ले सकती है सरकारें : न्यायालय

नई दिल्ली/भाषा। उच्चतम न्यायालय ने सोमवार को स्पष्ट किया कि दिल्ली और अन्य राज्यों की सरकारों राष्ट्रीय पात्रता सह प्रवेश परीक्षा (नीट) प्रश्नपत्र लीक के विरोध में प्रदर्शन करने वाले छात्रों के खिलाफ दर्ज प्राथमिकी को बंद कर सकती हैं या उन्हें वापस ले सकती हैं, बशर्ते उनका गंभीर और जघन्य अपराधों का कोई आपराधिक रिकॉर्ड नहीं हो।

प्रधान न्यायाधीश सूर्यकांत और न्यायमूर्ति जयन्ताभा बागची एवं न्यायमूर्ति वी. मोहना की पीठ ने यह भी स्पष्ट किया कि "आपराधिक रिकॉर्ड" से आशय सिर्फ गंभीर और जघन्य अपराधों से है। मामले की सुनवाई के दौरान सांलिस्टर जनरल तुषार मेहता ने शुरूआत में शीर्ष अदालत को बताया कि केंद्र सरकार प्रदर्शनकारी छात्रों के खिलाफ प्राथमिकी पर आगे नहीं बढ़ने की अपनी प्रतिबद्धता को लेकर गंभीर है, सिवाय उन छात्रों के जिनका आपराधिक रिकॉर्ड रहा हो। गंभीर और जघन्य अपराधों से जुड़े आपराधिक रिकॉर्ड वाले 2,700 से अधिक लोगों के खिलाफ दर्ज प्राथमिकी वापस नहीं ली जाएंगी। सुनवाई के दौरान, वरिष्ठ वकील गोपाल शंकरनारायणन ने बताया कि प्रदर्शनों के दौरान वकीलों के बर्बाद को भी पीटा गया। उन्होंने कहा, "वीडियो बेहद चौंकाने वाले हैं। हमने अदालत को 300 वीडियो सौंपे हैं। चूंकि ऊपर से निर्देश आए हैं, इसलिए पुलिस आयुक्त को इन सब पर ध्यान देना चाहिए।"

संसद में विपक्ष का हंगामा जारी : दोनों सदन एक-एक विधेयक पारित करने के बाद दिन भर के लिए स्थगित


दक्षिण भारत राष्ट्रमत
dakshinbharat.com

नई दिल्ली/भाषा। संसद में सोमवार को भी विभिन्न विपक्षी दलों के सदस्यों ने राम मंदिर चढ़ावा चोरी और दिल्ली में प्रदर्शनकारी छात्रों पर पुलिस कार्रवाई के मुद्दों को लेकर हंगामा किया जिससे दोनों सदनों की कार्यवाही बाधित हुई। हालांकि हंगामे के बीच ही दोनों सदनों ने एक-एक विधेयक को मंजूरी दी। विपक्ष के हंगामे के

बीच लोकसभा ने उच्चतम न्यायालय में प्रधान न्यायाधीश समेत न्यायाधीशों की स्वीकृत संख्या 34 से बढ़ाकर 38 करने के प्रावधान वाला विधेयक बिना चर्चा के पारित कर दिया। सदन में विपक्षी सदस्यों के शोर-शराबे के बीच ही भारतीय सांख्यिकी संस्थान विधेयक, 2026 और बैंककार बही साक्ष्य विधेयक, 2026 भी पेश किए।

लोकसभा की कार्यवाही शुरू होने पर अध्यक्ष ओम बिरला ने राष्ट्रमंडल खेलों में भारतीय

खिलाड़ियों की सफलता का उल्लेख किया और उन्हें बधाई दी। इसके बाद उन्होंने प्रश्नकाल शुरू करवाया लेकिन विपक्ष के सदस्य हंगामा करने लगे। बिरला ने हंगामा कर रहे सदस्यों से प्रश्नकाल चलने देने का आग्रह करते हुए कहा, मुझे लगता है कि आप नियोजित तरीके से सदन नहीं चलाना चाहते। प्रश्नकाल महत्वपूर्ण होता है। कृपया प्रश्नकाल चलने दें। शोर-शराबा जारी रहने पर अध्यक्ष ने बैठक दोपहर 12 बजे तक स्थगित कर दी। सदन की कार्यवाही दोबारा शुरू होने पर



स्थिति ज्यों की त्यों बनी रही। हंगामे के बीच ही वित्त मंत्री निर्मला सीतारमण ने बैंककार बही साक्ष्य विधेयक, 2026 और सांख्यिकी एवं कार्यक्रम क्रियान्वयन मंत्री राव इंद्रजीत सिंह ने भारतीय सांख्यिकी संस्थान विधेयक, 2026 पेश किए। सदन में हंगामा नहीं थमने पर पीठासीन सभापति कृष्णा प्रसाद तेन्नटी ने कुछ मिनट बाद ही कार्यवाही दोपहर दो बजे तक के लिए स्थगित कर दी। दो बजे बैठक शुरू हुई तो कानून मंत्री अर्जुन राम मेघवाल ने उच्चतम

न्यायालय (न्यायाधीश संख्या) संशोधन विधेयक, 2026 को चर्चा और पारित करने के लिए पेश किया। इस दौरान कांग्रेस और समाजवादी पार्टी समेत विपक्षी दलों के सदस्य राम मंदिर चढ़ावा चोरी और दिल्ली में प्रदर्शनकारी छात्रों पर पुलिस कार्रवाई के मुद्दे पर नारेबाजी कर रहे थे। पीठासीन सभापति तेन्नटी ने हंगामा कर रहे सदस्यों से अपनी सीटों पर बैठने का आग्रह करते हुए उनसे विधेयक पर चर्चा में भाग लेने को कहा, लेकिन सदन में हंगामा नहीं थमा।



दक्षिण भारत राष्ट्रमत
dakshinbharat.com



जयपुर। सावन माह के पहले सोमवार को राजस्थान के शिवालियों में श्रद्धा और आस्था का अभूतपूर्व जनसैलाब उमड़ पड़ा। प्रदेशभर में तड़के से ही भगवान शिव के दर्शन, जलाभिषेक और विशेष पूजा-अर्चना के लिए श्रद्धालुओं की लंबी कतारें लगी रहीं, वहीं प्रशासन ने भी व्यापक सुरक्षा प्रबंध किए हैं तथा प्रमुख मंदिरों व कांवड़ मार्गों पर कड़ी निगरानी रखी जा रही है। जयपुर के ताड़केश्वर महादेव मंदिर में उज्जैन के महाकालेश्वर की परंपरा के दर्ज पर तड़के चार बजे विशेष भस्म आरती का आयोजन किया गया और गलता तीर्थ पर हजारों

श्रद्धालु रविवार देर रात से ही पहुंचने लगे जहां उन्होंने कुंड में स्नान किया, कांवड़ में जल भरा और पूजा-अर्चना के उपरांत अपने-अपने क्षेत्रों के शिवालियों के लिए रवाना हुए। कांवड़ यात्राओं में युवाओं और बच्चों ने भी उत्साहपूर्वक भाग लिया। श्रद्धालु हाथों में केसरिया ध्वज और लिंगा लिए 'हर-हर महादेव' तथा 'बम-बम भोले' के जयघोष करते हुए आगे बढ़ते रहे।

रविवार को गलता तीर्थ से जयपुर के बरकत नगर स्थित रामेश्वरम शिवालय तक भव्य कांवड़ एवं कलश यात्रा निकाली गई। यात्रा के संयोजक मनीष भार्गव के अनुसार, 11वीं वार्षिक यात्रा में 300 से अधिक महिला और पुरुष श्रद्धालुओं ने भाग लिया। झारखंड महादेव मंदिर में भी दर्शन और

जलाभिषेक के लिए बड़ी संख्या में श्रद्धालु पहुंचे जहां सोमवार को मंदिर के बाहर लगभग दो किलोमीटर लंबी कतार लगी रही। ऐतिहासिक ताड़केश्वर महादेव मंदिर के पुजारी शक्ति व्यास ने बताया कि मंदिर के कपाट तड़के तीन बजकर 45 मिनट पर खोले गए। इसके बाद भगवान शिव का अभिषेक कर विशेष भस्म आरती की गई।

उन्होंने बताया कि तड़के चार बजकर 30 मिनट पर भगवान शिव का देसी गाय के 51 किलोग्राम घी तथा 151 किलोग्राम दूध, दही, शहद और शक्कर से महाभिषेक किया गया। मंगल आरती के दौरान भगवान शिव का विशेष श्रृंगार भी किया गया। जोधपुर, उदयपुर, कोटा, अजमेर, अलवर सहित प्रदेश के अन्य जिलों के शिवालियों में भी श्रद्धालुओं की भारी भीड़

उमड़ी। मंदिरों में जलाभिषेक, रुद्राभिषेक और अन्य विशेष धार्मिक अनुष्ठान संपन्न हुए। श्रद्धालुओं की भारी भीड़ और कांवड़ यात्राओं को देखते हुए जयपुर पुलिस ने व्यापक सुरक्षा प्रबंध किए हैं। प्रमुख शिवालियों और कांवड़ मार्गों पर अतिरिक्त पुलिस बल तैनात किया गया है। संवेदनशील क्षेत्रों की निगरानी के लिए ड्रोन और सीसीटीवी कैमरों का उपयोग किया जा रहा है। प्रमुख मंदिरों में अवरोधक, प्रवेश और निकास के लिए अलग-अलग मार्ग, वाहन पार्किंग की समुचित व्यवस्था तथा अतिरिक्त पुलिस बल की तैनाती की गई है।

पुलिस आयुक्त सचिन मित्तल ने अधिकारियों को संवेदनशील स्थानों पर लगातार निगरानी बनाए रखने के निर्देश दिए हैं।

मादक पदार्थ तस्करो के कब्जे से 30 बीघा सरकारी भूमि मुक्त

दक्षिण भारत राष्ट्रमत
dakshinbharat.com

जयपुर। राजस्थान के झालावाड़ जिले में अधिकारियों ने सोमवार को सरकारी चारागाह भूमि से अतिक्रमण हटाने की कार्रवाई करते हुए मादक पदार्थों की तस्करी के आरोपियों से कथित तौर पर जुड़े अवैध निर्माणों को ध्वस्त कर दिया। अधिकारियों ने यह जानकारी दी। प्रशासन और पुलिस की संयुक्त कार्रवाई में करीब 30 बीघा चारागाह भूमि को अतिक्रमण से मुक्त कराया गया। अधिकारियों के अनुसार यह भूमि कई वर्षों से अवैध कब्जे में थी। अतिक्रमण हटाने की कार्रवाई के दौरान भारी पुलिस बल तैनात किया गया था। बुलडोजर की मदद से आरोपियों से जुड़े अवैध निर्माणों को ध्वस्त किया गया।

जिला पुलिस अधीक्षक अमित कुमार ने बताया कि यह कार्रवाई जिले में मादक पदार्थों के अवैध कारोबार के खिलाफ चलाए जा रहे विशेष अभियान का हिस्सा है।

उन्होंने कहा, मादक पदार्थ की तस्करी से अर्जित संपत्तियों और सरकारी भूमि पर किए गए अवैध कब्जों की पहचान करके उनके खिलाफ कार्रवाई की जा रही है। पुलिस के अनुसार सरकारी भूमि पर यह अवैध कब्जा कथित रूप से मादक पदार्थ तस्करी रामगोपाल उर्फ गोपाल और घांसीलाल ने कर रखा था। प्रशासन ने पुलिस की मौजूदगी में अतिक्रमण हटाकर भूमि को मुक्त करा लिया।

पुलिस अधीक्षक ने बताया कि रामगोपाल के खिलाफ कई मामले दर्ज हैं। उन्होंने बताया कि उसके पास से पहले 16.7 किलोग्राम डोडा चूरा और करीब 20 लाख रुपये कीमत की 100 ग्राम स्मैक बरामद की जा चुकी है। उन्होंने बताया कि वहीं, घांसीलाल के खिलाफ भी स्मैक तस्करी का मामला दर्ज है। अमित कुमार ने कहा कि जिले में मादक पदार्थ तस्करो से जुड़ी अवैध संपत्तियों और सरकारी भूमि पर किए गए अतिक्रमण के खिलाफ अभियान आगे भी लगातार जारी रहेगा।

राजस्थान के 35 जिलों में पंचायत चुनाव लड़ेगी आरपीआई : आटवले

दक्षिण भारत राष्ट्रमत
dakshinbharat.com

जयपुर। रिपब्लिकन पार्टी ऑफ इंडिया (आरपीआई) के राष्ट्रीय अध्यक्ष एवं केंद्रीय सामाजिक न्याय एवं अधिकारिता राज्य मंत्री रामदास आठवले ने सोमवार को कहा कि राजस्थान में पार्टी का संगठन लगातार मजबूत हो रहा है और आगामी पंचायत चुनाव में आरपीआई राज्य के 35 जिलों में ग्राम पंचायत, पंचायत समिति और जिला परिषद स्तर पर अपने उम्मीदवार उतारेगी। खासकर स्थिति राजकीय अतिथि गृह में आयोजित एक प्रेसवार्ता में आठवले ने कहा कि आरपीआई अनुसूचित जाति, अनुसूचित जनजाति, पिछड़े वर्ग तथा बाबा साहेब डॉ. भीमराव आंबेडकर की विचारधारा में विश्वास रखने वाले सभी लोगों को साथ लेकर चलने का प्रयास कर रही है। उन्होंने कहा कि जहां आवश्यकता होगी, वहां भारतीय जनता पार्टी (भाजपा) के साथ गठबंधन में चुनाव लड़ा जाएगा, क्योंकि भाजपा

और आरपीआई सहयोगी दल हैं।

उन्होंने कहा कि प्रदेश में पार्टी संगठन के विस्तार पर विशेष ध्यान दिया जा रहा है। उन्होंने प्रधानमंत्री नरेन्द्र मोदी का आभार व्यक्त करते हुए कहा कि उन्होंने उन्हें महत्वपूर्ण जिम्मेदारी सौंपी और लंबे समय तक मंत्री के रूप में कार्य करने का अवसर दिया। आठवले ने विश्वास जताया कि आगामी चुनाव में भाजपा के नेतृत्व वाला राष्ट्रीय जनतांत्रिक गठबंधन (राजग) एक बार फिर सरकार बनाएगा। उन्होंने कहा कि प्रधानमंत्री मोदी के नेतृत्व में देश में व्यापक विकास कार्य हुए हैं और इसी आधार पर जनता दोबारा राजग का समर्थन करेगी।

नीट पेपर लीक मामले पर उन्होंने कहा कि सरकार ने किसी भी दोषी को नहीं बख्शा है, जिन लोगों की संलिप्तता सामने आई, उन्हें गिरफ्तार करके जेल भेजा गया। उन्होंने कहा कि पहले भी पेपर लीक रोकने के लिए कानून था, लेकिन इसके बावजूद कुछ लोग छात्रों का भविष्य खराब करने के लिए इस तरह के अपराधों में शामिल रहे। उन्होंने कहा कि इन



घटनाओं से अनेक विद्यार्थियों का भविष्य प्रभावित हुआ और कुछ छात्रों ने आत्महत्या जैसा कदम भी उठाया।

उन्होंने कहा कि उस समय भाजपा ने इस मुद्दे को लेकर आंदोलन किया था और तत्कालीन सरकार से नैतिक जिम्मेदारी तय करने, संबंधित मंत्री तथा मुख्यमंत्री से जवाबदेही तय करने और आत्महत्या करने वाले विद्यार्थियों के परिजनों को सहायता देने की मांग की थी। अयोध्या राम मंदिर ट्रस्ट से जुड़े कथित अनियमितता के मामले पर आठवले ने कहा कि भाजपा या राजग किसी भी प्रकार की गड़बड़ी का समर्थन नहीं करता। उन्होंने

कहा कि मामले की जांच जारी है और जिन लोगों की संलिप्तता सामने आएगी, उनके खिलाफ कार्रवाई की जाएगी।

सांसद पप्पू यादव द्वारा संसद परिसर में साधु का वेश धारण करके प्रदर्शन किए जाने पर उन्होंने कहा कि विरोध दर्ज कराना जनप्रतिनिधियों का अधिकार है, लेकिन संसद परिसर में संत या साधु का वेश धारण करके प्रदर्शन करना उचित नहीं है। उन्होंने कहा कि लोकसभा अध्यक्ष ने भी इस पर नाराजगी जताई है और संसद की गरिमा एवं मर्यादा बनाए रखना सभी की जिम्मेदारी है।

जंतर-मंतर पर नीट पेपर लीक मामले को लेकर हुए प्रदर्शन के संबंध में आठवले ने कहा कि प्रधानमंत्री ने छात्रों के प्रति उदार रुख अपनाया है और किसी भी विद्यार्थी के खिलाफ मामला दर्ज नहीं करने के निर्देश दिए हैं। उन्होंने लोगों से कानून हाथ में नहीं लेने की अपील करते हुए कहा कि केंद्र सरकार ने इस संबंध में कानून बनाया है और विद्यार्थियों की सभी मांगें भी मानी हैं।



जयपुर में करणी सेना का प्रदर्शन, कई जगह पुलिस से भिड़े कार्यकर्ता

दक्षिण भारत राष्ट्रमत
dakshinbharat.com

जयपुर। राष्ट्रीय राजपूत करणी सेना के सदस्यों द्वारा सोमवार को जयपुर में निकाली गई रैली के दौरान कई स्थानों पर पुलिस के साथ झड़प हुई। प्रदर्शनकारियों को नियंत्रित करने के लिए पुलिस को पानी की बौछार का इस्तेमाल करना पड़ा, जिससे कई जगह यातायात भी प्रभावित हुआ। अधिकारियों ने यह जानकारी दी। करणी सेना के राष्ट्रीय अध्यक्ष महिपाल सिंह मकराना के नेतृत्व में प्रदर्शनकारी कालवाड़ रोड स्थित रावण गेट से कलेक्ट्रेट सर्फिस की ओर मार्च कर रहे थे। वे विश्वविद्यालय अनुवाय अयोग (यूजीसी) विनियम-2026 को वापस लेने तथा सवर्ण समाज से जुड़ी विभिन्न मांगों को लेकर

प्रदर्शन कर रहे थे।

पुलिस ने रैली को रोकने के लिए कालवाड़ पुलिसिया पर बैरिकेडिंग की थी, लेकिन प्रदर्शनकारियों ने बैरिकेड हटाकर आगे बढ़ने का प्रयास किया, जिससे पुलिस के साथ धक्का-मुक्की हुई। इसी तरह चौमूं पुलिसिया पर भी प्रदर्शनकारियों ने हल्की बारिश के बीच बैरिकेड हटाकर आगे बढ़ने की कोशिश की और वहां भी पुलिस के साथ नोकझोंक हुई। अधिकारियों ने बताया कि इस दौरान पुलिस उपायुक्त (पश्चिम) प्रशांत किरण भी धक्का-मुक्की की चपेट में आ गए। अधिकारियों ने बताया कि भीड़ को नियंत्रित करने के लिए पुलिस ने पानी की बौछार का इस्तेमाल किया। अधिकारियों के अनुसार कुछ प्रदर्शनकारियों ने पानी की बौछार करने वाले वाहन पर चढ़ने का भी प्रयास किया।

अधिकारियों ने बताया कि रैली के दौरान

वहां से गुजर रही एक एंबुलेंस कुछ समय के लिए जाम में फंस गई, हालांकि बाद में प्रदर्शनकारियों ने रास्ता खाली कर दिया, जिससे एंबुलेंस आगे बढ़ सकी। अधिकारियों ने बताया कि रोके जाने के बावजूद बड़ी संख्या में प्रदर्शनकारी कलेक्ट्रेट सर्फिस तक पहुंचे, जहां उन्होंने जिला प्रशासन को ज्ञापन सौंपने का कार्यक्रम रखा था।

यह रैली पिछले करीब 24 दिनों से जारी आंदोलन का हिस्सा है। महिपाल सिंह मकराना ने इसी आंदोलन के तहत जयपुर से बीकानेर जिले के देशनोक तक 'सवर्ण न्याय यात्रा' निकाली थी। बाद में यह यात्रा जयपुर लौटी और यात्रा के दौरान मकराना के अस्वस्थ होने की खबरों के बावजूद आंदोलन जारी रहा। पुलिस के अनुसार स्थिति पर लगातार नजर रखी जा रही है और कानून-व्यवस्था बनाए रखने के लिए अतिरिक्त पुलिस बल तैनात किया गया है।



अंगदान संकल्प अभियान में राजस्थान देश में प्रथम स्थान पर रहा

दक्षिण भारत राष्ट्रमत
dakshinbharat.com

जयपुर। अंगदान जागरूकता के क्षेत्र में उल्लेखनीय कार्यों के लिए राजस्थान को राष्ट्रीय स्तर पर बड़ी उपलब्धि हासिल हुई है। अंगदान संकल्प अभियान में उत्कृष्ट प्रदर्शन करते हुए राजस्थान देश में प्रथम स्थान पर रहा। भारत सरकार के स्वास्थ्य एवं परिवार कल्याण मंत्रालय के अंतर्गत नेशनल ऑर्गन एंड टिशू ट्रान्सप्लांट ऑर्गेनाइजेशन द्वारा आयोजित 16वें इंडियन ऑर्गन डोनेशन डे समारोह में राजस्थान को स्टेट अवॉर्ड फॉर एक्सीलेंस इन ऑर्गन डोनेशन अवैथरनेस से सम्मानित किया गया।

नई दिल्ली स्थित डॉ. अंबेडकर इंटरनेशनल सेंटर में सोमवार को आयोजित राष्ट्रीय समारोह में केंद्रीय स्वास्थ्य एवं परिवार कल्याण तथा रसायन एवं उर्वरक राज्य मंत्री

श्रीमती अनुप्रिया पटेल ने यह सम्मान राजस्थान की ओर से चिकित्सा शिक्षा विभाग की निदेशक डॉ. श्रीमती रश्मि गुप्ता, सोटो राजस्थान की संयुक्त निदेशक डॉ. चित्रा सिंह, आईईसी कंसल्टेंट डॉ. धर्मेश तथा अतिरिक्त निदेशक डॉ. जमता को प्रदान किया।

चिकित्सा एवं स्वास्थ्य मंत्री गजेंद्र सिंह खीवसर ने कहा कि राजस्थान को राष्ट्रीय स्तर पर मिला यह सम्मान पूरे प्रदेश के लिए गर्व का विषय है। यह मुख्यमंत्री भजनलाल शर्मा के नेतृत्व में अंगदान के प्रति जन-जागरूकता बढ़ाने, प्रभावी जनसंपर्क अभियान चलाने तथा चिकित्सा एवं स्वास्थ्य सेवाओं को संवेदनशील और जनकेंद्रित बनाने के सतत प्रयासों का परिणाम है। अंगदान किसी व्यक्ति के जीवन का सबसे बड़ा मानवीय उपहार है। राज्य सरकार का प्रयास है कि प्रत्येक नागरिक अंगदान के महत्व को समझे और

इस महाअभियान से जुड़े, ताकि अधिक से अधिक जरूरतमंद मरीजों को नया जीवन मिल सके। स्वास्थ्य एवं चिकित्सा शिक्षा विभाग की प्रमुख शासन सचिव श्रीमती गायत्री राठौड़ ने कहा कि राजस्थान को प्राप्त यह राष्ट्रीय सम्मान प्रदेश में अंगदान के क्षेत्र में विकसित हुई मजबूत संस्थागत व्यवस्था, प्रभावी समन्वय और जनभागीदारी का प्रमाण है।

चिकित्सा शिक्षा विभाग, चिकित्सा एवं स्वास्थ्य विभाग, राज्य अंग एवं ऊतक प्रत्यारोपण संगठन, चिकित्सकों, स्वास्थ्यकर्मियों एवं स्वयंसेवी संस्थाओं के संयुक्त प्रयासों से अंगदान जागरूकता अभियान को व्यापक जनआंदोलन का स्वरूप मिला है। हमारा लक्ष्य प्रदेश में अंगदान के प्रति जागरूकता को और अधिक विस्तार देना तथा पारदर्शी एवं सुदृढ़ अंग प्रत्यारोपण व्यवस्था के माध्यम से अधिक से अधिक मरीजों को जीवनदान उपलब्ध कराना है।

राजस्थान के कई हिस्सों में हल्की से मध्यम बारिश

जयपुर। राजस्थान के पूर्वी हिस्सों में कई स्थानों पर तथा पश्चिमी क्षेत्रों में छिटपुट स्थानों पर बीते 24 घंटे के दौरान गरज के साथ हल्की से मध्यम बारिश हुई। मौसम विभाग ने सोमवार को यह जानकारी दी। मौसम विभाग के अनुसार, पाली जिले में कहीं-कहीं भारी से बहुत भारी वर्षा दर्ज की गई। जिले के जैतारण क्षेत्र में सर्वाधिक 161 मिलीमीटर (मिमी) बारिश हुई।

मौसम विभाग ने बताया कि सोमवार से मानसून के निम्न वायु दाब क्षेत्र के उत्तर की ओर खिसकने की संभावना है, जिसके चलते जोधपुर, उदयपुर और कोटा संभाग के जिलों में वर्षा गतिविधियों में कमी आने की संभावना है। तीन से पांच अगस्त के बीच हालांकि बीकानेर संभाग, शेखावाटी क्षेत्र तथा जयपुर और भरतपुर संभाग के कुछ स्थानों पर हल्की से मध्यम बारिश होने की संभावना है। मौसम विभाग ने कहा कि इस अवधि के दौरान राज्य के विभिन्न हिस्सों में वर्षा की गतिविधियों में भिन्नता देखने को मिल सकती है।

तेंदुए के हमले से महिला घायल

जयपुर। सवाई माधोपुर जिले के टोडरा गांव में एक तेंदुए ने घर में सो रही 78 वर्षीय महिला पर हमला कर दिया, जिससे वह गंभीर रूप से घायल हो गई। अधिकारियों ने बताया कि यह घटना रविवार देर रात की है, जब तेंदुआ ने घर की चारदीवारी फांदकर आंगन में चारपाई पर सो रही लीला देवी पर हमला कर दिया। उन्होंने बताया कि तेंदुए ने महिला के सिर और गर्दन को अपने जबड़ों में दबोच लिया और उसे करीब 10 मीटर तक घसीटता ले गया।



अंगदान और जन स्वास्थ्य के प्रति जागरूकता का प्रसार हो : राज्यपाल

दक्षिण भारत राष्ट्रमत
dakshinbharat.com

जयपुर। राज्यपाल हरिभाऊ बागडे ने कहा कि अंगदान मानवता के लिए अपने आपको समर्पण करने से जुड़ा महादान है। उन्होंने कहा कि अंगदान की सबसे बड़ी बाधा मनुष्य के भीतर का डर है। इसे भगाने और इस सन्मन्ध में लोगों को प्रेरित किए जाने की आवश्यकता है। उन्होंने समाज में अंगदान से जुड़ी भावितियों को दूर करने का आह्वान किया है। राज्यपाल बागडे सोमवार को

राजस्थान स्वास्थ्य विज्ञान विश्वविद्यालय में 'अंगदान' जागरूकता कार्यक्रम में संबोधित कर रहे थे। उन्होंने कहा कि हमारे देश में किडनी का सफल प्रत्यारोपण एक दिग्गंबर 1971 को तमिलनाडु में हुआ। उन्होंने इतने वर्ष पहले अंग प्रत्यारोपण होने के बावजूद अंगदान के प्रति जागरूकता नहीं होने पर चिंता जताई और कहा कि अंगदान दिवस मनाने की बजाय इसे एक आंदोलन मानकर क्रियान्वित किया जाए। राज्यपाल ने अंगदान के साथ स्वास्थ्य जागरूकता के लिए भी अभियान चलाने पर जोर दिया।

उन्होंने कहा कि हम घर में एक दिन पहले बनी रोटी नहीं खाते परन्तु बाजार से पुरानी बनी ब्रेड खरीदकर खा लेते हैं। उन्होंने खान पान की आदतों में सुधार किए जाने और व्यसन मुक्त समाज के निर्माण पर जोर दिया। राज्यपाल ने आरम्भ में उन सभी महान आत्माओं को भी श्रद्धांजलि अर्पित की जिन्होंने अपना अंग दान कर दूसरों को नया जीवन दिया है। उन्होंने सभी को अंगदान की शपथ भी दिलाई। उन्होंने कहा कि हमारे देश में हर वर्ष लाखों लोग विभिन्न अंगों की आवश्यकता के कारण अपनी जान गंवा देते हैं।

अवैध व्यावसायिक प्रतिष्ठानों पर जेडीए की कार्रवाई पर अंतरिम रोक

जयपुर। जयपुर विकास प्राधिकरण (जेडीए) की ओर से जयपुर-अजमेर रोड स्थित कथित अवैध व्यावसायिक प्रतिष्ठानों के खिलाफ प्रस्तावित कार्रवाई पर अंतरिम रोक लगा गई है। जेडीए अपीलीय न्यायाधिकरण ने अंतरिम राहत देते हुए अंतिम निर्णय होने तक नोटिस पर कार्रवाई पर रोक लगा दी है। न्यायाधिकरण के आदेश की प्रति के अनुसार मामले की अगली सुनवाई आठ सितंबर को होगी। जेडीए ने 24 जुलाई को एक रिसॉर्ट सहित अन्य व्यावसायिक प्रतिष्ठानों को नोटिस जारी किए थे। प्राधिकरण का आरोप था कि कृषि भूमि पर स्वीकृत भू-उपयोग मानकों का उल्लंघन करते हुए बिना आवश्यक अनुमति के व्यावसायिक गतिविधियां संचालित की जा रही हैं। नोटिस मिलने के बाद संबंधित प्रतिष्ठानों ने राहत के लिए जेडीए अपीलीय न्यायाधिकरण का रुख किया। तीस जुलाई को हुई सुनवाई के दौरान पीठासीन अधिकारी महावीर प्रसाद गुप्ता ने अंतरिम आदेश जारी करते हुए मामले के गुण-दोष के आधार पर अंतिम निर्णय होने तक जेडीए को आगे की कार्रवाई से रोक दिया।



अग्रवाल सभा के प्लेटिनम जुबली वर्ष में अमृत आयु महोत्सव का आयोजन

दक्षिण भारत राष्ट्रमत
dakshinbharat.com

चेन्नई। यहां श्री अग्रवाल सभा के प्लेटिनम जुबली वर्ष के उपलक्ष्य में आयोजित अमृत आयु महोत्सव 2026 अत्यंत श्रद्धा, सम्मान एवं भारतीय पारिवारिक संस्कारों के वातावरण में सम्पन्न हुआ। सभा के 75 वर्षों के इतिहास में पहली बार आयोजित इस अनूठे कार्यक्रम का उद्देश्य समाज के वरिष्ठजनों का सम्मान करना तथा नई पीढ़ी में सेवा, संस्कार एवं समर्पण की भावना को सुदृढ़ करना था। इस गरिमामय समारोह में अग्रवाल समाज के 100 से अधिक वरिष्ठ नागरिकों ने उत्साहपूर्वक सहभागिता की। कार्यक्रम का सबसे भावपूर्ण एवं आकर्षक आयोजन पाद पूजा रहा, जिसमें समाज के युवाओं एवं परिवारजनों ने अपने वरिष्ठजनों के चरण पूजन कर उनके प्रति श्रद्धा, सम्मान एवं कृतज्ञता व्यक्त की। इस भावनात्मक क्षण ने पूरे सभागार को भक्तिभाव एवं आत्मीयता से भर दिया। इस अवसर पर कार्यक्रम में

उपस्थित सर्वाधिक वरिष्ठ सदस्य एवं अग्रवाल सभा के अध्यक्ष सीताराम गोयल की माताश्री प्रभावती देवी गोयल ने अपनी ओर से श्री अग्रवाल सभा को एक भव्य रजत छत्र भेंट किया। कार्यक्रम की अध्यक्षता श्री अग्रवाल सभा के अध्यक्ष सीताराम गोयल ने की। इस अवसर पर सभा के महामंत्री बाल गोविंद गुप्ता तथा प्लेटिनम जुबली समारोह के चेयरमैन विजय गोयल भी मंचासीन रहे। अध्यक्ष सीताराम गोयल ने सभी का हार्दिक स्वागत करते हुए मुख्य अतिथि अखिल भारतीय अग्रवाल सम्मेलन के राष्ट्रीय अध्यक्ष बसंत कुमार मित्तल का अभिनंदन किया। इसके पश्चात विजय गोयल ने अमृत आयु महोत्सव की संकल्पना पर प्रकाश डालते हुए श्री अग्रवाल सभा के प्लेटिनम जुबली वर्ष के अंतर्गत आयोजित एवं प्रस्तावित विभिन्न कार्यक्रमों की विस्तृत जानकारी दी। कार्यक्रम के मुख्य अतिथि बसंत कुमार मित्तल ने स्वयं भी वरिष्ठजनों की पाद पूजा कर भारतीय संस्कृति में बड़ों के सम्मान की गौरवशाली परंपरा का अनुपम

उदाहरण प्रस्तुत किया। अपने प्रेरणादायी उद्बोधन में उन्होंने कहा कि किसी भी समाज की वास्तविक शक्ति उसके संस्कार, पारिवारिक मूल्य एवं वरिष्ठजनों के प्रति सम्मान की भावना में निहित होती है। उन्होंने श्री अग्रवाल सभा द्वारा आयोजित इस अभिनव एवं प्रेरणादायी कार्यक्रम की मुक्त कंठ से सराहना करते हुए इसे देशभर के अग्रवाल समाज के लिए अनुकरणीय पहल बताया। कार्यक्रम के संयोजक एवं आयोजन अध्यक्ष रजनीश अग्रवाल के नेतृत्व, दूरदर्शी योजना एवं समर्पित प्रयासों से यह आयोजन अत्यंत भव्य, सुव्यवस्थित रहा। इस अवसर पर अग्रवाल सभा से संबद्ध सभी संस्थानों ने सक्रिय एवं उल्लेखनीय सहभागिता निभाई। अग्रवाल महिला समिति, अग्रवाल महिला मंडल, जूनियर अग्रवाल महिला मंडल तथा अग्रवाल यूथ एसोसिएशन के पदाधिकारियों एवं सदस्यों ने पूरे उत्साह, सेवा भाव एवं समर्पण के साथ आयोजन की विभिन्न व्यवस्थाओं का दायित्व निभाकर इस ऐतिहासिक कार्यक्रम को अभूतपूर्व सफलता प्रदान की।

चिदंबरम जैन स्थानक में नवगठित कार्यकारिणी की पहली बैठक संकल्प

दक्षिण भारत राष्ट्रमत
dakshinbharat.com

चिदंबरम। जैन स्थानक में आध्यात्मिक एवं संगठनात्मक ऊर्जा से ओत-प्रोत वातावरण में नवगठित कार्यकारिणी की प्रथम बैठक सफलतापूर्वक संपन्न हुई। इससे पूर्व उपस्थित श्रावक श्राविकाओं ने श्री सुरेश मुनिजी एवं श्री नंदन मुनिजी के मंगलकारी एवं प्रेरणादायी प्रवचन हुए। प्रवचन के पश्चात आयोजित बैठक राष्ट्रीय मंत्री मनोज लोढ़ा के मार्गदर्शन में तथा अध्यक्ष विनोद आंचलिया की अध्यक्षता में संपन्न हुई। बैठक में नव निर्वाचित पदाधिकारियों का आत्मीय स्वागत एवं सम्मान किया गया। बैठक के दौरान संगठन को और अधिक सशक्त बनाने, कार्यकारिणी के विस्तार, आगामी कार्यक्रमों की रूपरेखा तथा व्यावर में आयोजित होने वाले युवा अधिवेशन में सक्रिय एवं प्रभावी सहभागिता को लेकर विस्तारपूर्वक विचार-विमर्श किया गया। सभी सदस्यों ने संगठन की गतिविधियों को नई गति देने एवं समाजहित के कार्यों को प्राथमिकता के साथ आगे बढ़ाने का संकल्प व्यक्त किया। इस अवसर पर अध्यक्ष विनोद आंचलिया, कार्यध्यक्ष विमल छाजेड़, महामंत्री नीरज

पालड़ेचा, सहमंत्री विकास गादिया, संगठन मंत्री लोकेश मेहता, संगठन मंत्री सुनील डोसरी, उपाध्यक्ष पवन तातेड़, प्रचार-प्रसार मंत्री ऋषभ सेठी, पारसमल बोहरा, शान्तिाला लोढ़ा, ललित मेहता सहित बड़ी संख्या में श्रावक श्राविकाओं की गरिमामयी उपस्थिति रही। कार्यक्रम का संचालन मीडिया प्रभारी निखिल पालड़ेचा ने किया।

आत्मसंदेह ही सफलता की सबसे बड़ी बाधा, सजगता से पाएँ मन पर विजय : संतश्री वीरसागर

दक्षिण भारत राष्ट्रमत
dakshinbharat.com

बेंगलूरु। शहर के ज्ञानोदय परिसर तुरहली में विराजितमुनिश्री वीरसागरजी ने श्रद्धालुओं को संबोधित करते हुए कहा कि मनुष्य की सफलता में सबसे बड़ी बाधा बाहरी परिस्थितियाँ नहीं, बल्कि उसके मन में छिपा आत्म-संदेह है। उन्होंने कहा कि यदि व्यक्ति अपने मन को सजगता, सकारात्मक चिंतन और अनुशासित जीवनशैली के माध्यम से

प्रशिक्षित करे, तो वह अपने लक्ष्य सहज रूप से प्राप्त कर सकता है। मुनिश्री ने कहा कि आज अनेक लोग अपनी इच्छाओं की पूर्ति और सकारात्मक चिंतन के सिद्धांतों को समझने का प्रयास करते हैं, किंतु मन में बैठे संदेह, भय और नकारात्मक संस्कार उनके मार्ग में सबसे बड़ी रुकावट बन जाते हैं। उन्होंने कहा कि आत्म-संदेह व्यक्ति की एकाग्रता, निर्णय क्षमता और लक्ष्य प्राप्ति की शक्ति को कमजोर करता है। इससे मुक्त होने के लिए उन्होंने ध्यान, सजग धार, सकारात्मक कल्पना, नियमित व्यायाम, प्रेरणादायक साहित्य का अध्ययन तथा सकारात्मक संकल्पों के निरंतर अभ्यास को

दैनिक जीवन का हिस्सा बनाने की प्रेरणा दी।झङ्गमुनिश्री ने कहा कि सजगता का अर्थ है वर्तमान क्षण में पूर्ण जागरूक होकर जीना। सजग धार से सजग भोजन जैसे सरल अभ्यास मन को भटकने से रोकते हैं तथा व्यक्ति को अपने विचारों और भावनाओं पर नियंत्रण रखने में सहायता करते हैं। उन्होंने अनासक्त भाव का महत्व बताते हुए कहा कि व्यक्ति को अपने कर्तव्य और पुरुषार्थ में पूर्ण समर्पण रखना चाहिए, किंतु उसके परिणाम के प्रति आसक्ति नहीं रखनी चाहिए। यही दृष्टिकोण मानसिक तनाव को कम करता है, आत्मविश्वास को बढ़ाता है तथा जीवन में स्थिरता प्रदान करता है।

धर्म हमें जीने की कला सिखाता है : जयतिलक मुनि

दक्षिण भारत राष्ट्रमत
dakshinbharat.com

चेन्नई। यहां साहूकारपेट के एसएस जैन संघ के तत्वावधान में जैन भवन में विराजित जयगच्छ सम्प्रदाय के आचार्य श्री पार्श्वचन्द्रजी म.सा. के शिष्यश्री जयतिलक मुनिजी म.सा. 'लघु' ने धर्म की महत्ता पर प्रकाश डालते हुए कहा कि धर्म हमें जीने की कला सिखाता है। जीवन में धर्म को अपनाने वाला व्यक्ति ही वास्तव में जीवन जीने की सही दिशा प्राप्त करता है। उन्होंने कहा कि आज मानव जीवन में भौतिक सुख-सुविधाओं की भरमार होने के बावजूद मनुष्य अशांत और दुखी दिखाई देता है। इसका मुख्य कारण धर्म से दूरी और आत्मिक मूल्यों का अभाव है। धर्म केवल पूजा-पाठ या बाहरी आडंबर का नाम नहीं, बल्कि जीवन को श्रेष्ठ बनाने की एक वैज्ञानिक और आध्यात्मिक पद्धति है। धर्म मनुष्य को सत्य, अहिंसा, संयम, त्याग, करुणा और आत्मचिंतन की राह दिखाता है। उन्होंने कहा कि जिनेश्वर भगवान ने सम्पूर्ण लोक का

मंथन कर जो दिव्य ज्ञान प्रदान किया, वह मानव मात्र के कल्याण का मार्ग है। पूज्यश्री ने वर्तमान शिक्षा व्यवस्था पर चिंतन प्रस्तुत करते हुए कहा कि केवल डिग्री प्राप्त कर लेना ही वास्तविक ज्ञान नहीं है। जिनेश्वर भगवान का ज्ञान अनंत और सर्वश्रेष्ठ है, जिसके सामने सांसारिक ज्ञान अत्यंत सीमित प्रतीत होता है। धर्म का ज्ञान व्यक्ति के भीतर त्याग, समर्पण और सद्भाव की भावना उत्पन्न करता है। जबकि केवल स्वार्थ आधारित शिक्षा कभी-कभी मनुष्य को अपने मूल उद्देश्यों से भटका देती है। प्रवचन के दौरान बड़ी संख्या में श्रावक-श्राविकाएँ उपस्थित थे। यह जानकारी संघ के मंत्री पृथ्वीराज बागरेचा ने दी है।

स्वाध्याय जीवन को संस्कारित करने का माध्यम है : पंन्यास ज्ञानबोधि विजय

दक्षिण भारत राष्ट्रमत
dakshinbharat.com

चेन्नई। यहां वेपेरी श्वेतांबर मूर्तिपूजक जैन संघ में चातुर्मासार्थ विराजित आचार्य श्री कुलबोधिसूरीश्वरजी म. के शिष्य पंन्यास श्री ज्ञानबोधि विजयजी म.सा. ने सोमवार को गौतम किरण परिसर में धर्मसभा को संबोधित करते हुए आगामी प्रवचन-शृंखला के आधार ग्रंथ 'ललित विस्तरा' का परिचय कराया। उन्होंने कहा कि यह ग्रंथ तीन विशेषताओं, सम्माननीय, पुनः अध्ययन योग्य और विश्वसनीयता से युक्त है। इस ग्रंथ का स्वाध्याय जीवन को सही दिशा देने वाला है। उन्होंने बताया कि जैन तीर्थों की स्थापना में क्षत्रियों और ब्राह्मणों का महत्वपूर्ण योगदान रहा। क्षत्रियों में वीरता और ब्राह्मणों में विद्वता का गुण प्रमुख होता है। भगवान महावीर के शासन में अनेक विद्वान ब्राह्मणों ने दीक्षा ग्रहण कर धर्म के प्रचार-प्रसार में अमूल्य योगदान दिया। व्यापारी वर्ग की विशेषता धन है, परंतु धन का सदुपयोग ही उसे सार्थक बनाता है। उन्होंने कहा, दोलत जब आती है तो पाप कराने का कारण बन सकती है और जब चली जाती है तो मनुष्य

को पागल बना देती है। जिसकी पीठ धर्म की ओर होती है उसका मुख धन की ओर रहता है, और जिसकी पीठ धन की ओर होती है उसका मुख धर्म की ओर हो जाता है। पंन्यास प्रवर ने बताया कि ललित विस्तरा के रचयिता आचार्य हरिभद्रसूरीश्वरजी मूलतः मेवाड़ के चित्तौड़ राजदरबार के विद्वान पुरोहित थे। उन्हें चौदह विद्या का ज्ञान था, किन्तु विद्वता का अहंकार भी था। उन्होंने कहा कि आज परिवारों में ज्ञान का अहंकार भी अशांति का एक बड़ा कारण बन गया है। उन्होंने प्रेरणा देते हुए कहा, ऐसा नशा रखो, जिसके बाद भी विवेक बना रहे। हरिभद्रसूरीजी ने अपनी कमियाँ पर विजय प्राप्त कर स्वयं को महान आचार्य के रूप में स्थापित किया।

कोई भी काम उचित समय पर कर लेना चाहिए : संतश्री लोकेशमुनि

दक्षिण भारत राष्ट्रमत
dakshinbharat.com

बेंगलूरु। शहर के हीराबाग जैन स्थानक में लोकेशमुनिजी ने अपने प्रवचन में कहा कि काल की प्रतिलेखना करने से ज्ञानावर्णीय क्षय होता है। जो कार्य जिस समय पर किया जाता है उस समय कर लेना चाहिए। समय पर उठें, समय पर भोजन करें, सामयिक कार्य करें। अगर सही समय का सदुपयोग नहीं करते हैं तो ज्ञानवर्णीय कर्म का क्षय नहीं होगा। व्यर्थ का कार्य करने से बचें, मन को एकाग्र कर प्रभु की भक्ति करें। बहुत लोग प्रयास तो करना चाहते हैं लेकिन सफलता नहीं प्राप्त होती है। समय सबके पास होता है, लेकिन सबका जीवन अरत व्यस्त है। काजल की आँख में जितनी जरूरत है उतना ही लगाया जाता है, ज्यादा लगाने से आँख के साथ मुंह भी खराब हो जाता है। समझ आपको अपनी बुद्धि से मिलती है, अगर समय निकल गया तो समझ रहकर भी कोई काम का नहीं। झू संतश्री ज्ञानमुनिजी ने कहा कि आजकल हमारे पास सभी सुख सुविधा है, यह जीवन अनमोल है, पुण्य से प्राप्त जीवन का आनंद ले। आज के युग में मोबाइल, टीवी में समय और पैसा दोनों का दुरुपयोग हो रहा है। इन साधनों के अत्याधिक व गलत उपयोग से व्यक्ति चोरी करना, हत्या करना, लड़ाई-झगडा करना सीख रहा है। संघ के मंत्री अशोक बाँठिया ने संचालन किया।

अपनी निंदा करें, दूसरों की नहीं, यही आत्मकल्याण का मार्ग है : साध्वी प्रियरंजनाश्री

दक्षिण भारत राष्ट्रमत
dakshinbharat.com

चेन्नई। यहां रिथर्डन रोड स्थित श्री मुनिसुब्रतस्वामी कुशलसूरी ट्रस्ट, कुशल बाग में चातुर्मासार्थ विराजित साध्वीश्री प्रियरंजनाश्रीजी म.सा. ने सोमवार को धर्मसभा को संबोधित करते हुए कहा कि किसी की निंदा कभी नहीं करनी चाहिए। यदि कोई हमारी निंदा करता है तो उसे सहन करना चाहिए, किंतु स्वयं किसी की निंदा न करने का दृढ़ भाव मन में रखना चाहिए। उन्होंने कहा कि निंदा करने और सुनने में जो लोग रस लेते हैं, वे निंदा करने वाले को अप्रत्यक्ष रूप से प्रोत्साहित करते हैं। निंदा करने से व्यक्ति की अपनी आत्मा का पतन तो होता ही है, साथ ही समाज में उसकी विश्वसनीयता भी समाप्त हो जाती है। निंदक प्रायः बातों में मिर्च-

मसाला लगाकर दूसरों की छवि बिगाड़ने का प्रयास करता है। साध्वीश्री ने कहा कि निंदा करने वाला स्वयं को सबसे अधिक बुद्धिमान मानता है। उन्होंने कहा कि अपनी वाणी से किसी की निंदा करना, मानो किसी की अशुचि उठाने के समान है। जिस प्रकार हमें अशुद्ध वस्तुएं पसंद नहीं होतीं, उसी प्रकार दूसरों की निंदा भी हमें नहीं करनी चाहिए। निंदा करने वाला व्यक्ति सबसे निम्न श्रेणी में आता है। उन्होंने प्रेरणा देते हुए कहा कि यदि निंदा ही करनी है तो भगवान की वाणी के अनुसार अपनी निंदा करें, अपने दोषों को देखें। प्रतिक्रमण सूत्र में हम अपने दोषों की आलोचना करते हैं, इसलिए उन शब्दों को केवल बोलना ही नहीं, बल्कि आत्मसात भी करना चाहिए। साध्वीश्री ने कहा कि संतों की निंदा तो कदापि नहीं करनी चाहिए। समाज संतों के माता-पिता समान पूजनीय है। यदि भूलवश ऐसी त्रुटि हो जाए तो प्रतिक्रमण में उसकी आलोचना अवश्य करनी चाहिए। इस अवसर पर साध्वीश्री दिव्यांजनाश्रीजी म.सा. ने भी धर्मसभा को संबोधित करते हुए कहा कि मनुष्य तभी श्रेष्ठ कहलाता है जब वह भीतर से जागृत हो। जो जागता है वही वास्तव में जीता है। जागृत अवस्था ही व्यक्ति की वास्तविक पहचान है।



विप्र प्रीमियर लीग के तीसरे चरण में हुए पाँच मैच

चेन्नई। यहां विप्र स्पोर्ट्स क्लब के कैलाश शर्मा ने बताया कि -मेग्रा कॉलेज ग्राउंड पर पहला मैच दधिमतटी टीम और राजपुरोहित टीम की बीच हुआ। जिसको दधिमतटी टीम ने 9 विकेट से जीत दर्ज की व सर्वश्रेष्ठ खिलाड़ी का खिताब तुषार शर्मा को मिला। इसी ग्राउंड पर दूसरा मैच पुष्करणा टीम के साथ श्रीमाली टीम से होना था लेकिन श्रीमाली टीम उपस्थित नहीं हुई जिससे पुष्करणा को 2 पॉइंट मिले। दिन का तीसरा मैच सेवाग टीम का खण्डेलवाल टीम से था, जिसको

सेवाग टीम ने 77 रन से जीत दर्ज की व सर्वश्रेष्ठ खिलाड़ी का खिताब श्रीनाथ को दिया। इ ग्राउंड पर पहला मैच आदिगौड टीम का रॉयल खेतेश्वर टीम के साथ हुआ जिसमें आदिगौड ने 7 विकेट से मैच जीता सर्वश्रेष्ठ खिलाड़ी का खिताब राकेश शर्मा को दिया गया। दूसरा मैच पारीक टीम का सुपर लीजेंड से हुआ जिसमें पारीक टीम ने 7 विकेट से मैच अपने नाम किया व सर्वश्रेष्ठ खिलाड़ी का खिताब विनोद पारीक को दिया।

अंतिम मैच रॉयल रावल का सारस्वत टीम से था जिसमें रावल टीम ने मैच 3 विकेट से अपने नाम कर लिया, सर्वश्रेष्ठ खिलाड़ी का खिताब प्रथम रावल को मिला। आज के सभी सर्वश्रेष्ठ खिलाड़ी को पुरस्कार शर्मा प्लाई एंड लेमिनेट्स व कृधा लेमिनेट्स के द्वारा प्रायोजित थे। प्रवीण व्यास, मदन पारीक, सुरेश पारीक, सुनील, अश्विनी कौशिक, श्याम सारस्वत, कमल, बसंत व्यास, भंवर लाल, आदि का टूर्नामेंट में विशेष योगदान दिया।



ज्ञानी को समझाया जा सकता है, अभिमानी को नहीं : डॉ. समकितमुनि

दक्षिण भारत राष्ट्रमत
dakshinbharat.com

बेंगलूरु। शहर के वीवी पुरम स्थित महावीर धर्मशाला में बेंगलूरु चातुर्मास समिति के तत्वावधान में आयोजित 'संजीवनी चातुर्मास-2026' में डॉ. समकित मुनिजी ने सोमवार को अपने प्रवचन में कहा कि जीवन में सुख और दुःख का चक्र पलभर में बदल जाता है, इसलिए समय रहते जीवन में समझदारी का पैकेज अवश्य लेना चाहिए। यदि मानव जीवन का सदुपयोग नहीं किया गया तो यह अनमोल अवसर व्यर्थ चला जाएगा। जिस प्रकार किसी कीमती सामान पर हेंडल विद केयर लिखा होता है, उसी प्रकार हमारे पारिवारिक रिश्तों पर भी यह संदेश अंकित होना चाहिए। रिश्ते प्रेम, विश्वास, संयम, संवाद और संवेदनाशीलता से सुरक्षित रहते हैं। छोटी-सी उपेक्षा, कटु वाणी, अहंकार या क्रोध वर्षों पुराने संबंधों में भी दरार डाल सकता है। झड़ों। समकित मुनि ने कहा कि आज समाज में धन को अत्यधिक महत्व दिया जा रहा है। लोग पैसे वालों की बात सुनने को तैयार रहते हैं, लेकिन जो सच्चा हितैषी है, उसकी सीख को अनसुना कर देते हैं। परिणामस्वरूप अहंकार और कषायों के कारण वर्षों पुराने रिश्ते भी टूट जाते हैं। उन्होंने कहा कि कागज या कपड़े के टुकड़े करना आसान है, लेकिन अपने अभिमान और अहंकार को तोड़ना सबसे कठिन कार्य है। अहंकार के दुष्परिणामों पर प्रकाश डालते हुए उन्होंने कहा कि ज्ञानी-अज्ञानी को समझाया जा सकता है, लेकिन अभिमानी को नहीं। अभिमानी को केवल समय की ठोकर ही सुधारती है। उन्होंने आगाह करते हुए कहा कि शेर की दहाड़ और समय की पछाड़ दोनों अत्यंत खतरनाक होती हैं। मानव जीवन की महत्ता बताते हुए संतश्री ने कहा कि यह जीवन डायमंड (हीरे) के समान

अनमोल है। यह प्रत्येक व्यक्ति पर निर्भर करता है कि वह अपने जीवन को कषायों, मोह और प्रमाद से कौयला बना देता है या धर्म, संयम, सेवा और साधना से उसे डायमंड की तरह चमका देता है। उन्होंने कहा कि संसार की बाहरी चमक-दमक दूर से आकर्षक दिखाई देती है, लेकिन वास्तविक सुख आत्मिक शांति, सदाचार और धर्मयुग्म जीवन में ही निहित है। उन्होंने सभी से आह्वान किया कि परिवार में प्रेम, संवाद, सहनशीलता और क्षमा का वातावरण बनाकर ही समाज और राष्ट्र को सुदृढ़ बनाया जा सकता है। प्रवचन सभा में दिल्ली से आए गुरुभक्त प्रमोद जैन का चातुर्मास समिति की ओर से चेयरमैन सिसाचंद बेताला, अध्यक्ष रमेश सिसोदिया, कार्यध्यक्ष राजेश बोहरा, महामंत्री जम्बुकुमार दुग्गड़ एवं शांतिाला भंडारी ने सम्मान किया। समिति के नेमीचंद दलाल ने संचालन करते हुए आगामी कार्यक्रमों की जानकारी दी।